

# Qorti tal-Appell Kriminali

Onor. Imhallef Dr. Edwina Grima

Appell Numru: 383/2017

Il-Pulizija

(Spettur Dennis theuma)

vs

**Dominic Giannakoudakis**

iben Andrea, imwieled il-Grecja, fit-03 ta' Novembru, 1986, detentur tal-karta ta' l-identita'  
numru 366507(L)

Illum, 12 ta' April 2019

Il-Qorti,

Rat l-akkuzi dedotti kontra l-appellant Dominic Giannakoudakis quddiem il-Qorti tal-Magistrati (Malta) akkuzat talli matul ix-xahar ta' April 2005 u fix-xhur ta' qabel din id-data f'dawn il-gzejjer:

- 1) Biegh jew xort'ohra traffika fil-pjanta mehuda mill-pjanta Cannabis jew xi preparazzjonijiet li jkollhom bhala bazi din ir-raza, u dan bi ksur tal-artikolu 8(b) tal-Kapitolu 101 tal-Ligijiet ta' Malta, liema droga nstabet f'tali cirkostanzi li turi li mhux ghal uzu esklussiv tieghu.
- 2) Kif ukoll talli fl-istess cirkostanzi kellu fil-pussess tieghu r-raza mehuda mill-pjanta cannabis jew xi preparazzjonijiet li jkollhom bhala bazi din ir-raza u dan bi ksur tal-artikolu 8(a) tal-Kapitolu 101 tal-Ligijiet ta' Malta.

Rat is-sentenza tal-Qorti tal-Magistrati (Malta) tas-27 ta' Settembru, 2017 fejn il-Qorti wara li rat l-artikoli 8(a), 8(b), 22 (1)(a) u 22(2)(b)(i) u (ii), il-proviso tal-artikolu 22(9) tal-Kap. 101 tal-Ligijiet ta' Malta, u l-artikolu 17 tal-Kap.9 tal-Ligijiet ta' Malta sabet lill-imputat hati tal-imputazzjonijiet migjuba fil-konfront tieghu, u kkundannatu ghall-piena ta' sitt **(6) xhur prigunerija effettiva u multa ta' elf ewro (€1000)**, li bl-applikazzjoni tal-Artikolu 14(2) tal-Kapitolu 9 tal-Ligijiet ta' Malta tista' tithallas b'rati mensili u konsekuttivi ta' hamsin Euro (€50),

bl-ewwel pagament isir fi zmien xahar. B'dan illi jekk il-hati jonqos li jhallas pagament wiehed, il-bilanc jigi dovut minnufih u jigi konvertit fi prigunerija skont il-ligi.

Rat ir-rikors tal-appellant Dominic Giannakoudakis minnu pprezentat fis-06 ta' Ottubru, 2017 fejn talab lil din il-Qorti:

1. tvarja is-sentenza appellata billi, filwaqt li tikonfermha f'dik il-parti fejn sabet lill-imputat hati tal-imputazzjonijiet migjuba kontrih, tirriformaha billi tapplika l-proviso tal-artikolu 22(9) tal-Kapitolu 101 tal-Ligijiet ta' Malta u konsegwentement tirriforma l-piena ghal wahda iktar miti u gusta fic-cirkostanzi.
2. Alternattivament u minghajr pregudizzju ghas-suespost, tirriforma s-sentenza appellata billi tvarjaha fil-parti tal-piena inflitta billi taghmel rakomandazzjoni lill-Eccellenza taghha l-President tar-Repubblika ta' Malta sabiex tigi applikata l-mahfra Presidenzjali fil-konfront tal-appellant.

Rat it-talba maghmula mill-appellant fis-seduta tad-29 ta' Novembru 2017 sabiex din il-Qorti fit-termini tal-artikolu 8 tal-Kapitolu 537 tal-Ligijiet ta' Malta tassumi l-funzjonijiet ta' Qorti dwar id-Droga, kif ukoll id-digriet taghha tal-istess jum fejn giet milqugha t-talba tad-difiza sabiex tressaq provi f'dan ir-rigward.

Semghet il-provi in sostenn ta' din it-talba.

Semghet trattazzjoni.

Ikkunsidrat,

Illi l-artikolu 8 tal-Kapitolu 537 tal-Ligijiet ta' Malta jistabilixxi essenzjalment hames rekwiziti ghalbiex persuna li tkun mixlija b'reat tista' tkun elegibbli sabiex tigi iprocessata minn Qorti dwar id-Droga.

1. il-persuna akkuzata trid tkun mixlija b'reat kontra l-ligijiet dwar id-droga.
2. l-ammont ta' droga mertu tal-kaz ma jkunx jeccedi dak indikat fil-linja gwida li tinsab fir-Raba Skeda ghal Kapitolu 101 tal-Ligijiet ta' Malta u li r-reat ma jkunx igorr mieghu piena li teccedi is-seba' snin prigunerija.

3. ir-reat huwa attribwibbli sostanzjalment ghad-dipendenza tal-persuna akkuzata fuq id-droga u allura irid jigi stabbilit illi fiz-zmien tal-kummissjoni tar-reat kienet tezisti din id-dipendenza.
4. jekk ir-reat ikun wiehed taht xi ligi ohra u mhux dik dwar id-droga, dan ma ikunx reat volontarju kontra l-persuna jew inkella li r-reat ma jkunx gie imwettaq bl-uzu ta' armi regolari jew splussiv, u
5. irid jigi ippruvat illi jezistu ragunijiet oggettivi li jindikaw li l-persuna akkuzata x'aktarx tigi rijabilitata mid-dipendenza taghha fuq id-droga jew li ghamlet progress jew sforz sostanzjali biex tinheles minn din id-dipendenza.

Illi l-oggezzjoni ta' l-Avukat Generali ghat-talba impressqa 'il quddiem mill-appellant hija li f'dan il-kaz ma giex sodisfatt r-rekwizit li jitkellem dwaru l-artikolu 8 dwar id-dipendenza fuq id-droga tal-persuna akkuzata fiz-zmien tal-kummissjoni tar-reat.

Illi minn qari tal-akkuza jirrizulta illi r-reati li dwarhom jinsab mixli l-appellant gew allegatament kommessi fix-xahar ta' April 2005 u fix-xhur ta' qabel din id-data. L-appellant iressaq bhala xhieda in sostenna tat-talba tieghu lil Noel Cassar, rapprezantant tal-Caritas u lill-Ufficjal tal-Probation Carmen Nygaard li ghamlet xi zmien issewgi lill-appellant. Mix-xiehda ta' dawn it-tnejn minn nies jirrizulta illi l-appellant kellu problema serja ta' dipendenza fuq id-droga. Fil-fatt jidher illi fl-2011 huwa segwa u temm b'success program ta' rijabilitazzjoni mill-vizzju tad-droga. L-ewwel kuntatt li l-Ufficjal tal-Probation kellha mal-appellant kien fis-sena 2010 meta giet ordnata mill-qorti thejji *social enquiry report* fil-konfront tal-appellant. Tghid illi minn stharrig illi ghamlet sabiex thejji r-rapport taghha irrizultalha illi l-appellant kien beda jesperimenta bid-droga sa minn meta kellu hmistax-il sena meta beda ipejjep il-haxixa. Ta' dsatax-il sena imbaghad bdiet id-dipendenza tieghu fuq id-droga erojina, tant illi f'dak iz-zmien fittex beda jattendi ic-centru tad-Detox u kien beda isewgieh Dr. George Grech. Bejn is-snin 2008 u 2009 imbaghad beda jattendi ghal sezzjonijiet ta' *counselling* fi hdan il-Caritas. Wara li temm il-programm ta' rijabilitazzjoni b'success jidher li l-appellant ghamel progress fil-hajja tieghu<sup>1</sup> tant illi ghadu sal-lum ighix hajja

---

<sup>1</sup> Ara rapport tal-Caritas a fol.159 Dokument NC

stabbli b'impjeg fiss<sup>2</sup>.

Jirrizulta imbaghad mill-atti illi l-appellant li fiz-zmien li ikkometta r-reati mertu ta' dan il-kaz kellu tmintax-il sena kien diga' jabbuza mid-droga. Mix-xiehda moghtija mill-appellant fis-seduta quddiem l-Ewwel Qorti tal-1 ta' Lulju 2015 huwa jammetti illi lura fis-sena 2005 kien jabbuza mill-erojina u kien ukoll ipejjep il-haxixa. Fil-fatt meta gie imwaqqaf mill-pulizija flimkien ma' shabu huwa kellu fuqu bicca rezina tal-cannabis, u li anke shabu instabu fil-pussess ta' din id-droga, liema droga kienet giet ipprovduta lilhom minnu biex jaghmlilhom pjacir wara li dawn kienu ighaddulu l-flus biex igibielhom minn ghand l-ispaccatur.

Dan ifisser allura illi l-appellant, li kien persuna dipendenti fuq id-droga sa minn eta zghira, ghamel l-almu tieghu biex johrog minn dan il-vizzju tant illi jidher illi illum huwa persuna rijabilitata biex b'hekk ir-rekwiziti stabbiliti fl-artikolu 8 tal-Kap.537 tal-Ligijiet ta' Malta jinsabu sodisfatti.

Lanqas ma jirrizulta illi tezisti ebda wahda mic-cirkostanzi ravvizati fl-artikolu 13 tal-Kapitolu 537 li iwasslu ghall-eskluzjoni mill-applikabbilita' tal-Att favur l-appellant.

Ghaldaqstant, peress illi f'dan l-istadju il-Qorti tinsab sodisfatta illi l-kundizzjonijiet elenkati fl-Artikolu 8(1) u (2) tal-Kap. 537 tal-Ligijiet ta' Malta jissussistu, qed tilqa' t-talba tad-difiza u qed tassumi l-funzjoni ta' Qorti dwar id-Droga u tirreferi lill-appellant quddiem il-Bord ta' Riabilitazzjoni ta' Persuni li Nqabdu bid-Droga ai termini tal-Artikolu 8(3) tal-istess Kapitolu 537.

Tordna komunika ta' dan id-digriet lill-Bord ta' Riabilitazzjoni ta' Persuni li Nqabdu bid-Droga.

(ft) Imhallelf

Vera Kopja

Joyce Agius

Deputat Registratur

---

<sup>2</sup> Ara xiehda ta' Noel Sciortino a fol.210